

በውኑ ዛሬ ሐዋርያት እሱን?

—ከወንድም ተስፋዬ ሮበሌ ጋር የተካሄደ ቃለ መጠይቅ—

ወንድም ተስፋዬ ሮበሌ በኢንተርናሽናል የመጽሐፍ ቅዱስ ማኅበር የመጽሐፍ ቅዱስ ተርጓሚና አርታኢ ሆኖ የሠራ፤ በኢትዮጵያ ቃለ ሕይወት ቤተ ክርስቲያን የሥነ ጽሑፍ ክፍል ኅላፊና የቃለ ሕይወት መጽሔት ዋና አዘጋጅ ሆኖ ያገለገለ፤ በአሁኑ ወቅት የተስፋ ዐቃብያን ክርስትና ማኅበር መሥራችና ዳይሬክተር ሆኖ በመሥራት ላይ የሚገኝ ወንድም ነው። ወንድም ተስፋዬ ሮበሌ በነገረ መለኮት፣ በሥነ ምግባር፣ በመናፍቃን እንዲሁም በሕፃናት ዙሪያ የጻፋቸው ከ16 ያላነሡ መጻሕፍት በወንጌላውያን አብያተ ክርስቲያን ዘንድ በመማሪያ መጻሕፍትናት በስፋት በማገልጋል ላይ የሚገኙ ሲሆን፣ በቅርቡ በትምህርተ ሥላሴ፣ በትንሣኤ ሙታንና፣ በፍልስፍናዊ ነገረ መለኮት እንዲሁም በመናፍቃን ላይ ያዘጋጃቸው መጻሕፍት ለንባብ ይቀርባሉ። ወንድም ተስፋዬ ሮበሌ በዘመኑ እግዚአብሔር ለቤተ ክርስቲያን ከሰጣቸውና የብዙዎችን ልብ ከሚያሳርፉ የወንጌል አገልጋዮች መካከል ትልቅ ቦታ የሚሰጠው ነው። ዛሬ ወንድም ተስፋዬ ሮበሌን "ሐዋርያት አሉ ወይስ የሉም?" በሚለው አወዛጋቢ እርስ ጉዳይ ላይ አወያይተነዋል።

ሆደሱ— በውኑ መጽሐፍ ቅዱስ ሐዋርያት እንዳሉ ያስተምረናልን?

ወንድም ተስፋዬ— ታስታውሰው እንደ ሆነ ከዛሬ ዘጠኝ ዓመት በፊት ይህ ርእሰ ጉዳይ በሕይወት መጽሔት ላይ ከአንዳንድ ወንድሞች ጋር ሰፊ ክርክር አካሂደንበት ነበር። ወንድም ሙሉ ወርቅ መኩሪያ፣ ወንድም መሐሪ ታደሰና ወንድም አፈ ወርቅ ኀይሉ፣ "በውኑ ሐዋርያት የሉምን?" ለሚለው ጥያቄ አዎንታዊ መልስ በመስጠት የተከራከሩ ሲሆን፣ እኔ ደግሞ "በውኑ ሐዋርያት አሉን?" ለሚለው ርእሰ አዎንታዊ አቋም ይገፍ ተከራክራለሁ። በክርክሩ መጨረሻ፣ ወንድም ምሕረቱ ጴጥሮስ ከላይ በጠቀስኳቸው ሰዎችና በእኔ መካከል የተካሄደውን ውይይት/ሙግት ምክንያቱ በሆነ መንገድ ለመገምገም ሙከራ ያደረገ ቢሆንም፣ "ዛሬም ሐዋርያት አሉ" በማለት የተከራከሩ ወንድሞች፣ የወንድም ምሕረቱ የሙግት ግምገማ ሚዛናዊነት እንደሚጎድለው እንዲያውም እኔ ላቀረብሁት ሙግት ሎሌ እንዳደረ በመገለጽ፣ ግምገማውን ወግድ አሉ።

እኔ ከዘጠኝ ዓመት በፊት ከእነዚህ ወንድሞቼ ጋር ይህን ሙግት ባካሄድሁበት ወቅት፣ ሐዋርያትን የሚሉና ከሰማቸው በፊት "ሐዋርያ" የሚለውን የማዕረግ ስም የቀጸሉ ሰዎች ለመናፈቸው እርግጠኛ አይደለሁም። ዛሬ ግን፣ "ሐዋርያ ነን" የሚሉ እጅግ በርካታ ሰዎች እንዳሉ ይታወቃል። " ምናልባት ከእኔ ትምህርት ይልቅ የእነዚህ ወንድሞች ትምህርት ሚዛን ደፍቶ ይሆንን ይህን ያህል በርካታ ደቀ መዛሙርት ያፈራው" የሚል ጥያቄ አንዳንድ ጊዜ እጠይቃለሁ—ምንም እንኳን የትምህርቱ ቀዳማይ መምህራን እነዚህ ወንድሞቼ ባይሆኑም እንኳ። ዛሬም ሐዋርያት አሉ ብዬ እንድቀበል የሚያደርገኝ አንዳችም መጽሐፍ ቅዱሳዊ ማስረጃ አላገኘሁም፤ እንዲያውም ቃለ እግዚአብሔር ከዚህ ተቃራኒውን እንደሚያስተምር ነው የሚገባኝ። ዛሬ እኔ ከአንተ ጋር የማደርገውን ውይይት፣ እነዚህ ወንድሞች፣ "በቅባታችን ላይ የተካሄደ ደምሳሽ ዘመቻ" እንደማይሉ ተስፋ አደርጋለሁ። ባይሆን ሙግቴ ቅዱሳት መጻሕፍትን ምን ያህል የተከተለ ነው የሚለውን ጉዳይ ቀጭ ብለው እንዲያስበብት ወንድማዊ ምክሬ ነው—ከተሳሳትሁም የተሳሳትሁበትን ነጥብ በጉልህ በማሳየት ሊያቀኑኝ ይገባል የሚል እምነት አለኝ። የእግዚአብሔር ፈቃድ እንዲያገኘን የምንፈልገውን ያህል፣ ከእግዚአብሔር ሐሳብ እንዳንርቅም መጠንቀቅ አለብን። እኔ ባቀረብሁት ሐሳብ ላይ ክርስቲያናዊውን ሥነ ምግባር ተከትሎ ለመወያየት የሚፈልግ ክርስቲያን ካለ ውይይቱን ከዚህ ቃለ ምልልስ ይበልጥ ልናጎለብተው የምንችል ይመስለኛል። የሚያሳዝነው ከላይ በጠቀስኳቸው ወንድሞችና በእኔ መካከል የተካሄደው ውይይት ጨዋነት የታየበት አልነበረም፤ በርእሰ ጉዳዩ ላይ መቅረብ ከነበረባቸው መጽሐፍ ቅዱሳዊና ታሪካዊ ሙግቶች ይልቅ እንካሰላምታዎች ውይይቱን አደፍርሰውት ነበር፤ ይህ ደግሞ ብዙ አንባብያንን እንዳሳዘነ ዐውቃለሁ። ይህ ማንንም አያንጽም፤ ከክርስቲያኖችም የሚጠበቅ አካሄድ አይመስለኝም። መጽሐፍ ቅዱሳዊ አቋማችን ብቻ ሳይሆን፣ ሥነ ምግባራችንም ቃለ እግዚአብሔርን መሠረት ማድረግ አለበት የሚል ጽኑ እምነት አለኝ— ይህ ሥነ ምግባር እኔ ባቀረብሁት የሙግት አካሄድ ላይ ምን ያህል ታይቷል ለሚለው ግን፣ በወቅቱ ጽሑፎቻችንን ያነበቡ ዛሬም ለማንበብ ፍላጎቱ ያላቸው ሰዎች የሚመልሱት ይመስለኛል።

ሆዶሉ— አንተ በአሁኑ ወቅት ሐዋርያት የሉም ለማለት መሠረት ሆነውኛል የምትላቸው መጽሐፍ ቅዱሳዊ ማስረጃዎች ምንድን ናቸው?

ወንድም ተስፋዬ— እኔ በዚያን ወቅት ሐዋርያት የሉም ወደሚለው ድምዳሜ አድርገናል የምላቸው የሙግት ነጥቦች ዛሬም አቋሜ ናቸው። ከእነዚህ ነጥቦች መካከል፣ አንኳር አንኳር ናቸው የምላቸውን ነጥቦች በወፍ በረርም እንኳ ቢሆን ልንገርህ። በመጀመሪያ "ሐዋርያ ማለት ምን ማለት ነው?" የሚለውን ሐሳብ በአጭሩ እንመልከት።

በአክስፎርድ ዩኒቨርሲቲ የብሉያትና የዕብራይስጥ ቋንቋ መምህር የነበሩት ፕሮፌሰር ጀምስ ባር፣ እንደ ጉርጉሮሳውያኑ የዘመን አቋጣጠር በ1961 ዓ.ም፣ "ሴማንቲክስ አፍ ቢቢሊካል ሳንጉዊጅ" የሚል መጽሐፍ አሳትመዋል። መጽሐፉ ቃልን ማዕከል ያደረገ ፍታቴ ወደ ተሳሳተ ድምዳሜ እንደሚያደርስ በስፋት ያትታል። ለዘብተኛ አቋም ያላቸው የነገረ መለኮት ምሁራንም ሆኑ አጥባቂያን ሊቃውንት ከዚህ መጽሐፍ የተነሣ፣ የሥነ አፈታት አካሄዳቸው ላይ ትልቅ የሆነ እርምት አካሂደዋል። እንደ ፕሮፌሰሩ ትምህርት የአንድ ቃል ትርጉም መወሰን የሚኖርበት፣ ቃሉ በሚገኝበት ዐረፍተ ነገር ወይም ዐውድ ብቻ ነው። እንደሚታወቀው አንድ ቃል ከአንድ በላይ ትርጉም ሊወክል ይችላል፣ ነገር ግን ቃሉ ከሚወክላቸው ትርጉሞች መካከል የትኛውን ትርጉም መከተል አለብን የሚለውን ጉዳይ የሚወስነው ቃሉ የሚገኝበት ዐረፍተ ነገር ወይም ዐውድ ነው። አንድ የአማርኛ ቃል በናሙናነት ወስደን እንመልከት።

ለምሳሌ "ሄደ" የሚለው ቃል እንደ አገባቡ የተለያዩ ትርጉሞችን ይወክላል። የሚከተሉትን አስረጃች እንመልከት፡—

1. ማሞ ወደ ቤቱ **ሄደ** (በዚህ ዐረፍተ ነገር "ሄደ" የሚለው ቃል ተጓዘ፣ ገሠገሠ፣ ተራመደ የሚለውን ትርጉም የሚወክል ነው)።
2. ለትዳሩ ታማኝ አይደለም **መሄድ** ያበዛል (ከትዳር ጓደኛው ውጪ ከሌላ ሴት ጋር ወሲባዊ ግንኙነት አለው ማለት ነው)።
3. እኔ አሜሪካ ስደርስ እርሱ ከአሜሪካ ወደ እንግሊዝ ሄዷል (በዚህ ዐረፍተ ነገር ደግሞ "ሄደ" የሚለው ቃል ስፍራን መልቀቅ የሚያሳይ ነው)።
4. የሚቀመስ አልሆነም፤ ዋጋው ከታሰበውም ይልቅ **ሄዷል** (ጨምሯል፣ ቀጥሏል፣ ጎሯል፣ ዐድጓል ማለት ነው)።
5. መኪናህ በስንት ብር **ሄደ** (ተሸጠ ማለት ነው)።
6. ሸሚዝህ ከኮትህ ጋር **ሄዷል** (ተስማምቷል፣ ተጣጥሞአል ማለት ነው)።

ከመጽሐፍ ቅዱስ ደግሞ "ሥጋ" የሚለውን ቃል እንመልከት፡—

1. "ቃልም **ሥጋ** ሆነ" (ዮሐንስ 1፡14) ("ቃል" የተባለው ክርስቶስ በዘመነ ሐዲስ ሰው ሆኖ መጣ ማለት ነው)።
2. "እንደ **ሥጋ** ፈቃድ የሚኖሩ የሥጋን ነገር ያስባሉና" (ሮሜ 8፡5) (ከመጽሐፍ ቅዱሳዊው ሥነ ምግባር ጋር የሚጻረር እኩይ ምግባር ማለት ነው)።
3. "የሰውን **ሥጋ** ካልበላችሁ በራሳችሁ ሕይወት የላችሁም" (ዮሐንስ 6፡53) (በዚህ ዐረፍተ ነገር ሰው የተባለው ኢየሱስ ክርስቶስ ሲሆን፣ ሥጋውን ብሉ ማለት ደግሞ፣ ክርስቶስ መሲሕ መሆኑን አምኖ መቀበልን የሚያመለክት ነው። አንዳንድ ወገኖች ይህን ክፍል ከጌታ ራት ጋር ያዛምዱታል—ስሕተት ነው)።
4. "ሥጋ ሁሉ አንድ አይደለም፤ የሰው ሥጋ ግን አንድ ነው፤ የእንስሳም ሥጋ ሌላ ነው፤ የወፎችም ሥጋ ሌላ ነው፤ የዓሣም ሥጋ ሌላ ነው" (1ቆሮንቶስ 15፡39) (በዚህ ዐውድ ሥጋ የሚለው ቃል ከዐጥንት በላይ ከቈዳ በታች የሚገኘውን የአካል ክፍል የሚያመለክት ነው)።

በአስረጅነት ከተመለከትናቸው "ሄደ" እና "ሥጋ" ከሚሉት ቃላት የምንማረው የቋንቋ አካሄድ አንድ ቃል ከአንድ በላይ ትርጉም እንደሚወክልና የቃሉም ትርጉም የሚወስነው ቃሉ በሚገኝበት ዐረፍተ ነገር ወይም ዐውድ ብቻ መሆኑን ነው።

እንግዲያው "ሐዋርያ" ማለት ምን ማለት ነው?

"ሐዋርያት ዛሬ አሉ ወይስ የሉም?" የሚለውን ጉዳይ አጥርቶ ለመመልከት፣ ቅዱሳት መጻሕፍት ቃሉን በምን መልኩ እንደሚጠቀሙበት መመርመሩ እንዲሁም በአማራጭነት የቀረቡትን የቃሉ ትርጉሞች ከዐውዱ አኳያ ብቻ ለመተርጎም ጥረት ማድረጉ ፍለጋችንን በአብዛኛው ውጤታማ ያደርገዋል።

በአማርኛ የምንጠቀምበት "ሐዋርያ" የሚለው ቃል የተወሰደው ከግእዝ ቋንቋ ሲሆን፣ ዘር አንቀጽም "ሐዊር" የሚለው ቃል ነው። "ሐዊር" ማለት መሄድ መራመድ፣ ከቦታ ወደ ቦታ መፍለስ፣ እግርን ማፈራረቅ፣ ማንግት እንደ ሆነ ትልቁ የግእዝ ምሁር አለቃ ኪዳነ ወልድ ክፍሌ ያስረዳሉ። አለቃ ኪዳነ ወልድ ቋንቋዊ ፍቺውን ብቻ ሳይሆን ነገረ መለኮት ትርጉሙንም ለማስቀመጥ ሞክረዋል፤ ይኸውም ሐዋርያት መልእክተኛ፣ ቀላጤ፣ መንፈሳዊ ሹም፣ መምህር፣ ዞሮ የሚሰብክ፣ የሚያስተምር፣ ባለምሥራች፣ ዐዋጅ ነጋሪ በማለት ነው። ይህ እንግዲህ "ሐዋርያ" ለሚለው የግእዝ ቃል የተሰጠው ቋንቋዊ ማብራሪያ ነው።

ነገረ መለኮታውያን ደግሞ "ሐዋርያ" የሚለውን ቃል እንዴት እንደሚመለከቱት በአጭሩ እንመልከት። ግእዝ "ሐዋርያ" የሚለውን ቃል ዕብራይስጡ "ሻላኸ" ሲለው፣ ግሪኩ ደግሞ "ኦፖስቶሎስ" ይለዋል። "ሻላኸ" የሚለው የዕብራይስጥ ቃል፣ በብሉይት 700 ጊዜ ያህል ተጠቅሶ የሚገኝ ሲሆን፣ ዋነኛ ትርጉሙም "የተላከ" ማለት ነው። ግሪኩ "ኦፖስቶሎስ" ከሚለው ቃል በተጨማሪ "ፔምፖ" የሚለውንም ቃል በአማራጭነት ይጠቀማል። የብሉይ ኪዳን የግሪክ ቅጅ የሆነው የሰብዓ ሊቃናት የትርጉም (Septuagint)፣ ልዩነት ሳያመጡ በአንድ ዐውድ ውስጥ እነዚህን ቃላት እያፈራረቀ ይጠቀማል። ሄሮዶቱስ (Herodotus) የተባለው ግሪካዊ የታሪክ ጸሓፊ፣ ኦፖስቶሎስ የሚለውን ቃል መልእክተኛ በሚለው ትርጉሙ በታሪክ ድርሳኑ ውስጥ ሁለት ጊዜ ተጠቅሞበታል። አይሁዳዊው የታሪክ ጸሓፊ ዮሴፍ ወልድ ኮርዮን (Josephus) ደግሞ፣ አይሁዳች በሕጋቸው መሠረት የመኖር ፈቃድ እንዲሰጣቸው ወደ ሮም ቄሳር ዘንድ ለተላኩት መልእክተኞች "ኦፖስቶሎስ" የሚለውን ቃል ተጠቅሞአል። እስካሁን የተመለከትነውን ጠቅለል ለማድረግ፣ "ሐዋርያ" የሚለው ቃል በዕብራይስጥ፣ በምሁራን ግሪክ (Classical Greek) እና በሰብዓ ሊቃናት ትርጉም፣ "የተላከ" የሚለውን ትርጉም የሚወክል ነው።

ኦፖስቶሎስ የሚለው የግሪክ ቃል በሐዲስ ኪዳን የግሪክ ምንባባት 79 ጊዜ ያህል ጥቅም ላይ የዋለ ሲሆን በማቴዎስ፣ በማርቆስና በዮሐንስ ወንጌል ቃሉ አንዳንድ ጊዜ ብቻ ሲጠቀስ፣ በጳውሎስ መልእክተኞች ውስጥ ግን 5 ጊዜ፣ በሉቃስ ወንጌልና በሐዋርያት ሥራ ውስጥ 34 ጊዜ፣ በዕብራውያን፣ በአንደኛ ጴጥሮስና በይሁዳ መልእክት ውስጥ 1 ጊዜ፣ በሁለተኛ ጴጥሮስ ውስጥ 2 ጊዜ እንዲሁም በራእይ ዮሐንስ 3 ጊዜ ጥቅም ላይ ውሎአል።

በብሉይትና በሐዲሳት "ኦፖስቶሎስ" የሚለው የግሪክ ቃል ሁለት ትርጉሞችን ብቻ ወክሎ ነው የሚገኘው፤ ይኸውም እንደ ስም/ቅጽል እንዲሁም ግስ። እንደ ስም ወይም እንደ ቅጽል በዋለባቸው ቦታዎች ላይ ሹመትን የሚያሳይ ሲሆን፣ እንደ ግስ ጥቅም ላይ በዋለባቸው ቦታዎች ላይ ግን የተላከ ወይም ከአንድ ስፍራ ወደ ሌላ ስፍራ የሚሄድ የሚለውን ቃል ይወክላል (ለምሳሌ "ከበደ ዓለማየሁን ላከ" ቢባል "ላከ" ለሚለው ቃል የሚጠቀመው "ኦፖስቶሎስ" የሚለውን የግሪክ ቃል ነው። በዚህ ስፍራ ቃሉ በግስ መልክ እንጂ በቅጽል መልክ ጥቅም ላይ የዋለ አይደለም። ነገር ግን "ሐዋርያው ከበደ ወደ አሜሪካ ሄደ" ቢባል ግን ሐዋርያ የሚለው ቃል ጥቅም ላይ የዋለው ከበደ የሚለውን ስም በሚቀጽል መልኩ ስለሆነ ቃሉ የማዕረግ ስም ሆኖ እናገኘዋለን። ይህን ልዩነት በቃል እግዚአብሔር ውስጥ ማስተዋል ወሳኝ ነገር ሆኖ አግኝቼዋለሁ። አንዳንድ ሰዎች መጽሐፍ ቅዱስን በመጥቀስ "እከሌም ሐዋርያ ነበር" ይላሉ፤ ነገር ግን ቃሉ በግስ መልኩ ነው ጥቅም ላይ የዋለው ወይስ በማዕረግ ስም የሚለውን ጉዳይ አያጣሩም። ይህ ጉዳይ እውነታውን እንዳንመረምር ትልቅ እክል የሚፈጥር ጉዳይ እንደ ሆነ ተመልክቻለሁ።

የሚከተሉትን ክፍሎች እንኳ በናሙናነት ወስደን እንመልከት። (1) "እኔ ለእናንተ እንዳደረግሁ እናንተ ደግሞ ታደርጉ ዘንድ ምሳሌ ሰጥቻችኋለሁ፤ ባሪያ ከጌታው አይበልጥም፣ መልእክተኛም (ግሪክ "ኦፖስቶሎስ") ከላኪው አይበልጥም" (ዮሐንስ 13÷16)። ይህ ክፍል ስለ ክርስቲያኖች በሙሉ የሚያወራ ነው። ይህ ማለት ግን ሕዝብ ክርስቲያን ሁሉ ሐዋርያ ነው ማለት ሳይሆን፣ ክርስቲያኖች ክርስቲያናዊውን ኑሮ በመኖር ክርስቶስን ማሳየት እንዳለባቸው የሚያስተምር ክፍል ነው። (2) "ነገር ግን ወንድሜና ከእኔ ጋር አብሮ ሠራተኛ ወታደርም የሆነውን፣ የእናንተ ግን መልእክተኛ የሆነውን አፍሮዲጡን እንድልክላችሁ (ግሪክ ኦፖስቶሎስ) በግድ አስባለሁ" (ፊልጵስዮስ 2÷25)። በዚህ ክፍል ጳውሎስ አፍሮዲጡን ለፊልጵስዮስ ቤተ ክርስቲያን የመላክ (ኦፖስቶሎስ) ሐሳብ እንዳለው የሚያሳይ እንጂ አፍሮዱጡ

ሐዋርያ ነው ማለት አይደለም። ቃሉ በግን መልክ እንጂ በቅጽል ወይም በስም መልክ ጥቅም ላይ ያለመዋሉ አፍሮዱጡ ሐዋርያ ነበር ወደሚለው ድምዳሜ የሚወስደን አይደለም። (3) "እርሱ ግን ስለዚህ ተልኬአለሁና (አፖስቶሎስ) ለሌሎች ከተሞች ደግሞ የእግዚአብሔርን መንግሥት ወንጌልን እስብክ ዘንድ ይገባኛል አላቸው" (ሉቃስ 4÷43)። "እኔ ግን ከዮሐንስ ምስክር የሚበልጥ ምስክር አለኝ፤ አብ ልፈጽመው የሰጠኝ ሥራ ይህ የማደርገው ሥራ አብ እንደ ላከኝ (አፖስቶሎስ) ስለ እኔ ይመስክራል" (ዮሐንስ 5÷36) ከእነዚህ ምንጣባት የምንማረው ቀዳም ነገር ደግሞ፤ ክርስቶስ ኢየሱስ ከአባቱ ዘንድ የተሰጠው ተልእኮ እንዳለው የሚያሳይ እንጂ ኢየሱስ "ሐዋርያ" የሚል ማዕረግ ነበረው ወይም አለው ማለት አይደለም። (4) በተመሳሳይ መልኩ አፍሮዱጡ ከፊልጵስዩስ ቤተ ክርስቲያን ወደ ጳውሎስ የተላከ ሰው እንጂ ሐዋርያ በመባል የሚጠራ ሰው አልነበረም፤ "ነገር ግን ወንድሜንና ከእኔ ጋር አብሮ ሠራተኛ ወታደርም የሆነውን፤ የእናንተ ግን መልክተኛ (አፖስቶሎስ) የሆነውን የሚያስፈልገኝን የሚያገለግለውን አፍሮዱጡን እንድልክላችሁ በግድ አስባለሁ" (ፊልጵስዩስ 2÷25)። (5) ወደ መቄዶንያ አብያተ ክርስቲያናት የተላኩት አርስጥፎኮስና ሲኮንዱስ (ሐዋርያት ሥራ 20÷4) ከቤተ ክርስቲያን የተላከውን መዋጮ በይሁዳ ለነበሩ ክርስቲያኖች ይዘውላቸው ሄደው ነበር፤ "ስለ ወንድሞቻችን የሚጠይቅ ቢኖር ስለ እናንተ እብሮኝ የሚሠራ ባልንጀራዬ ነው፤ ስለ ወንድሞቻችን የሚጠይቅ ቢኖር የአብያተ ክርስቲያናት መልእክተኞችና (አፖስቶሎስ) የክርስቶስ ክብር ናቸው" (2ቆሮንቶስ 8÷23)። እነዚህ ሰዎች ስጦታ እንዲያደርሱ ቤተ ክርስቲያንን የላከቻቸው ግለሰቦች እንጂ ቤተ ክርስቲያንን የሚመሩና ሐዋርያ በሚል ቅጽል የሚጠሩ አገልጋዮች አልነበሩም። እነዚህ ግለሰቦች ሐዋርያ የሚለው ስም ይገባቸዋል የሚል ክርክር የምያቀርቡ ሰዎች ማስተዋል ያለባቸው መሠረታዊው ጉዳይ በሌሎች የሐዲስ ኪዳን ምንጣባት በስማቸው ፊት ሐዋርያ የሚለው ቃል ሳይቀጸልባቸው በስማቸው ብቻ ነው ተጠርተው የምናገኛቸው (ሐዋርያት ሥራ 20÷4)። ሌላው በዚህም ክፍል ቢሆን ግለሰቦቹን በመቄዶንያ የሚገኙ የአብያተ ክርስቲያናት ሽማግሌዎች የላኪቸውና ከሽማግሌዎች ሥር የሚያገለግሉ አገልጋዮች እንጂ ቤተ ክርስቲያንን የሚመሩ ወይም ቤተ ክርስቲያንን የሚተክሉ አገልጋዮች ሆነው አናገኛቸውም። በመሠረቱ ሐዋርያትን ሐዋርያት የሚያሰኛቸው መሠረታዊው ጉዳይ ቤተ ክርስቲያን መምራታቸው ወይም ቤተ ክርስቲያን መትከላቸው ሳይሆን፤ አስተምህሮአዊ መሠረት መስጠታቸው ነው። እንዲያውም በሐዲስ ኪዳን አብዛኞቹ ሐዋርያት ቤተ ክርስቲያንን ሲመሩ አንመለከትም። የዛሬዎቹ ሐዋርያት ነን ባዮች ግን ከሽማግሌ በታች የሚሠሩ ሳይሆን፤ ቤተ ክርስቲያንን እንምራ አገልጋዮችን እንሹም የሚሉ ናቸው። ይህ የካቶሊክ ቤተ ክርስቲያን አስተምህሮ እንጂ የወንጌላውያን አብያተ ክርስቲያናት ትምህርት አይመስለኝም። በካቶሊክ ቤተ ክርስቲያናትም ቢሆን በየደብሩ የሚገኙ የቤተ ክርስቲያን አስተዳዳሪዎች ሐዋርያ አይባሉም፤ ሮም የሚገኙት ርእሰ ሊቃነ ጳጳሳቱ እንጂ። በዐሥራ ስድስተኛው መቶ ክፍለ ዘመን የተነሡት የተሐድሶ መሪዎች ይህን ስሕተት ትምህርት ተቃውመው የወጡ ቢሆንም ከካቶሊክ ቤተ ክርስቲያን በከፋ መልክ (እያንዳንዱ "ደብር" በሐዋርያት ይተዳደር የሚል) በወንጌላውያን አብያተ ክርስቲያናት ይህ ትምህርት ማቋጥፎ፤ የሚያሳዝን ብቻ ሳይሆን "ርእሰ አድባራት ወሊቃነ ጳጳሳት" እንሁንላችሁ የሚሉንን፤ አደብ ግዙ የሚሉ የተሐድሶ መሪዎች እንደሚያስፈልጉን የሚያሳይ ነው። በእርግጥ በዚህ ጉዳይ ብቻ ሳይሆን በብዙ አንጻር ተሐድሶ የሚያስፈልገን ይመስለኛል። እግዚአብሔር አምላክ የተሐድሶ መሪዎችን ያስነግልን።

እስካሁን የተመለከትነውን ጠቅለል ስናደርገው ቅዱሳት መጻሕፍት በተለይም ሐዲስ ኪዳን ሐዋርያ የሚለውን ቃል የሚጠቀመው በሦስት መሠረታዊ ትርጉሙ ብቻ ነው። ይኸውም፡— (1) ሥልጠንና ኅላፊነት ተቀብሎና በላከው አካል ተሹሞ ሥራውን የሚሠራ፤ (2) ከአንድ ስፍራ ወደሌላ ስፍራ የሚሄድ ወይም የሚጓዝ እንዲሁም፤ (3) ሕዝበ ክርስቲያኑ በአጠቃላይ ከጌታ ዘንድ የተሰጠውን ኅላፊነት በሚያሳይ መልኩ (ጌታ ኢየሱስ ከአባቱ ዘንድ ሐሳፊነት እንደ ተሰጠው ማለት ነው)። እዚህ ላይ ማስተዋል የሚገባን መሠረታዊው ነጥብ፤ መጽሐፍ ቅዱሳችን ክርስቶስ የሾማቸውንና በእግሩ የተተኩትን ደቀ መዛሙርት ለማመልከት "ሐዋርያ" የሚለው ቃል ጥቅም ላይ የዋለው በቅጽል መልክ ነው (ለምሳሌ "ሐዋርያው ጳውሎስ"፤ "ሐዋርያው ዮሐንስ"፤ "ሐዋርያው ጴጥሮስ" ወዘተ)። ነገር ግን ከእነዚህ ሐዋርያት ውጪ ቃሉ ጥቅም ላይ የዋለው በግን መልክ ኅላፊነትን ተቀብሎ ወደ አንድ ስፍራ የተላከውን ሰው ለማመልከት እንዲሁም አጠቃላይ የሆነ ኅላፊነትን በሚያሳይ ትርጉሙ ነው። ቤተ ክርስቲያን፤ ወንጌልን እንዲሰብኩ ወደ ተለያየ ስፍራ የምትልካቸው ሰዎች ከቤተ ክርስቲያን የተላኩ ("ሐዋርያ") በመሆናቸው መላካቸው ሐዋርያ የሚለውን ቅጽል እንዳንጠቀምበት በመጠንቀቅ፤ የተላከ (በግሪክ አፖስቶሎስ) ከሚለው ቃል ይልቅ ሚስቶናዊ (የተላከ) የሚለውን የላቲን ቃል ትጠቀማለች። እነዚህም ሰዎች ቤተ ክርስቲያንን የሚያስተዳድሩ ሰዎች ሳይሆኑ ወንጌል ወዳልደረሰበት ስፍራ በመሄድ የወንጌልን ዘር ይዘራሉ። የክርስቶስ ሐዋርያት ወንጌል ወዳልደረሰበት ስፍራ ሄደው ወንጌልን የሚሰብኩ ቢሆኑም፤ ቀዳማይ ተልእኪቸው ግን "መሠረትን መጣል" ነው። ይኸውም ከክርስቶስ በቀጥታ የተማሩትን የክርስትናን መሠረት መመሥረት ነው። ለዚህም ነው "ሐዋርያት መሠረት ጣዮች ናቸው" የሚባለው። መሠረት የሚለውም ቃል ሁል ጊዜ

መታየት ያለበት ከአስተምህሮ አንጻር ብቻ ነው። ብሉያት እንዲሁም ሃያ ሰባቱ የሐዲስ ኪዳን መጻሕፍት ብቻ ለአስተምህሮአችንና ለሥነ ምግባራችን በቂ ስለሆኑ ነው ቀኖና የተዘጋው። አዲስ መጽሐፍ መጻፍም ሆነ አዲስ አስተምህሮ መቅረጽ በቅዱሳት አስተምህሮ ሲታይ ውጉዝ እጅግ ውጉዝ መሆኑ ብቻ ሳይሆን ሐራጥታኝነት፣ ኑፋቄነት ነው።

መጽሐፍ ቅዱሳችን በማዕረግ ደረጃ ሐዋርያ ተብለው የተጠሩት ዐሥራ ሁለቱ የኢየሱስ ክርስቶስ ሐዋርያት ናቸው (ማቴዎስ 26÷14-17፣ ዮሐንስ 6÷67፣ 20÷24፣ 1ቆሮንቶስ 15÷5)። እነርሱም በክርስቶስ ኢየሱስ የተመረጡ (ማቴዎስ 26÷14-17፣ ዮሐንስ 6÷67፣ 20÷24፣ 1ቆሮንቶስ 15÷5)፣ በአካለ ሥጋ ከጌታ ጋር የነበሩ (ሐዋርያት 1÷21-22)፣ በአካለ ሥጋ የጌታን ተአምራት ያዩ ስብከቱን የሰሙ፣ ትምህርቱን የተማሩ (ማቴዎስ 5÷1፣ ሉቃስ 6÷13-49)፣ መልእክታቸው እውነት መሆኑን ለማጽናት ክርስቶስ ኢየሱስ የፈውስና የተአምራት ስጦታ የሰጣቸው (ማቴዎስ 6÷13፣ ሉቃስ 9÷6)፣ ትንሣኤውና ዕርገቱን ያዩ (ሐዋርያት ሥራ 1÷21-26፣ 5÷32፣ ሉቃስ 1÷1-4፣ 1ቆሮንቶስ 9÷1) ናቸው። "የዐሥራ ሁለቱም ሐዋርያት ስም ይህ ነው፤ መጀመሪያው ጴጥሮስ የተባለው ስምዎን፣ ወንድሙ እንድርያስም፣ የዘብዴዎስ ልጅ ያዕቆብም፣ ወንድሙ ዮሐንስም፣ ፊልጶስም፣ በርተሎሜዎስም፣ ቶማስም፣ ቀራጨ ማቴዎስም፣ የእልፍዮስ ልጅ ያዕቆብም፣ ታዴዎስም የተባለው ልብድዮስ፣ ቀነናዊው ስምዎን ድግሞም አሳልፎ የሰጠው አስቆሮቱ ይሁዳ" (ማቴዎስ 10÷2-4)። እንዲሁም ሐዋርያው ጳውሎስ። ሐዋርያው ጳውሎስ ራሱን ሐዋርያ ሲል ይጠራል (ለምሳሌ፡— ሮሜ 1÷1፣ 1ቆሮንቶስ 1÷1፣ 15÷8፣ 9÷1፣ 2ቆሮንቶስ 1÷1፣ ገላትያ 1÷1)።

ሆዶሉ— ታዲያ የዛሬዎቹን "ሐዋርያት" መሠረትን የማይጥሉ ሐዋርያት ብንላቸው አንችልም?

ወንድም ተስፋዬ፡— ሐዋርያን ሐዋርያ ከሚያደርጉት ዐይነተኛ ባሕርያት መካከል አንዱ መሠረት መጣሉ እስከ ሆነ ድረስ (ሌላው ክርስቶስ ኢየሱስን በአካለ ሥጋ ማየት፣ በቀጥታ ከጌታ መማር፣ የትንሣኤው የዐይን ምስክር መሆን በዚህ መስፈርት ውስጥ የሚካተቱ ናቸው) መሠረትን መጣል እንደማያስፈልጋቸው ከተስማማን ሐዋርያም መሆን እንደማያስፈልጋቸው መተማመን አለብን (ኤፌሶን 2÷20፣ ሐዋርያት ሥራ 2÷42፣ 1÷21-22፣ ራእይ 21÷13)። ወንጌል ወዳልተዳረሰበት ቦታ ሄደው ወንጌልን የሚሰብኩ የወንጌል ዐርበኞች ግን፣ ሐዋርያት ሳይሆን የምንላቸው መልእክተኞች ወይም ሚስዮናውያን ነው። ሚስዮናውያን የወንጌል ሰባኪዎች ሲሆኑ፣ ሐዋርያት ግን የወንጌል ጸሐፊዎች ናቸውና። ስለዚህ የዛሬዎቹን ሐዋርያት ሐዋርያት የምንልበት አንዳችንም መጽሐፍ ቅዱሳዊ መሠረት በሌለን ሁኔታ ሐዋርያት ልንላቸው አንችልም።

ወደ ቀድሞው ሐሳቤ ልመለስ። ሐዋርያው ጳውሎስ "ሐዋርያ" ለመባል ከሐዋርያ የሚጠበቀውን መስፈርት በትክክል የሚያሟላ ሰው ነው። ይኸውም ከትንሣኤው በኋላ ክርስቶስ ኢየሱስን በአካለ ሥጋ አይቶታል (የጳውሎስ ዐይን የታወረው በአካለ ሥጋ ብትልቅ ብርሃን ውስጥ ያለውን ኢየሱስን በአካለ ሥጋ ስለየ እንደ ሆነ ልብ ይሏል 1ቆሮንቶስ 15÷8፣ 9÷1)። በራሱ በኢየሱስ ክርስቶስ ተመርጦአል (ሮሜ 1÷1፣ 1ቆሮንቶስ 1÷1፣ 15÷8-11፣ ገላትያ 1÷15-17)። ለዚህም ነበር ሐዋርያው ጳውሎስ ራሱን ከተቀረቡት የክርስቶስ ሐዋርያት ጋር እኩል የሚያደርገው (1ቆሮንቶስ 15÷1-11፣ ገላትያ 1÷15-17)። ክርስቶስንም በአካለ ሥጋ ለመጨረሻ ጊዜ ያየው እርሱ ብቻ መሆኑን መስክሮአል (1ቆሮንቶስ 15÷8)።

"አፖስቶሎስ" የሚለው የግሪክ ቃል ከዐሥራ ሁለቱ ሐዋርያትና ከጳውሎስ በተጨማሪ ሥልጣን፣ ጎሳፊነትና ማዕረግን በሚያሳይ መልኩ ጥቅም ላይ የዋለው ለበርናባስ (ሐዋርያት ሥራ 14÷14)፣ ለያዕቆብ (ገላትያ 1÷19)፣ ለሲላስ (1ተሰሎንቄ 2÷6፣ ከ1÷1 ጋር ያነጻጽራል) እንዲሁም አንዲራኒቆንና ዩልያን (ሮሜ 16÷7) ጥቅም ላይ ውሎ በሚገኝበት ሁኔታ የሐዋርያትን መስፈርት ክርስቶስ ኢየሱስን በአካለ ሥጋ ማየት፣ ከእርሱ መማር እንዲሁም ትንሣኤውና ዕርገቱን መመልከት ነው እንዴት ሊባል ይችላል የሚል ጥያቄ በርካታ ሰዎች ይጠይቃሉ። ጥሩ ጥያቄ ነው። ነገረ መለኮታውያን ለዚህ የሚሰጡት መልስ፣ እነዚህ ሰዎች "ሐዋርያ" የተባሉበት ዐቢይ ምክንያት የኢየሱስ ክርስቶስን ትንሣኤ ካዩት ከ500 ሰዎች መካከል ስለሆኑ ነው የሚል ነው (1ቆሮንቶስ 15÷6)። በሐዋርያት ሥራ መጽሐፍ ላይ ሉቃስ እነዚህ ግለሰቦች ትንሣኤውን እንዳዩ በግልጽ አስፍሮአል (ሐዋርያት 13÷30-31 ከቀጥተኛ 1 ጋር ያነጻጽራል። 4-17፣ ዮሐንስ 6÷67፣ 20÷24፣ 1ቆሮንቶስ 15÷5)። አንዲራኒቆንና ዩልያን "ሐዋርያት" የተባሉበት ምክንያት፣ ጌታን በማመን ከሐዋርያው ጳውሎስም በፊት የነበሩ ሰዎች እንደ ነበሩ ራሱ ሐዋርያው ጳውሎስ መስክሮላቸዋል (ሮሜ 16÷7) ይህም የክርስቶስ ኢየሱስን ሞት፣ ትንሣኤና ዕርገት እንዳዩ በተወሰነ መጠንም እንኳ ቢሆን አመላካች ነው የሚሉ ምሁራን እንዳሉ ሁሉ አንዳንዶች ግን ይህን ትንተና አይቀበሉም። ታዲያ "ሐዋርያት" ሊባሉ እንዴት ቻሉ ለሚለው ጉዳይ የሚሰጡት ምላሽ፣ እነዚህ

ሰዎች ሐዋርያት አልተባሉም ነገር ግን ከሐዋርያት ጋር ወይም "በሐዋርያት መካከል" ያገለገሉ ሰዎች ናቸው። በክፍሉ ላይ የሚገኘውን የግሪክ ሰዋስው ለዚህ ሙግታቸው እንደ ዋነኛ የመከራከሪያ ነጥብ አድርገው ይቀበላሉ።

ያዕቆብ የጌታ ኢየሱስ ክርስቶስ የሥጋ ወንድም ስለሆነ ከጌታ መማሩ፤ ሞትና ትንሣኤውን ማየቱ (1ቆሮንቶስ 15፥7) ሐዋርያት አካሂደውት በነበረው የኢየሩሳሌሙ ጉባኤ መሪና (ሐዋርያት ሥራ 15) የቤተ ክርስቲያን መሠረት ጣይ መሆኑ (ገላትያ 2፥9) እሙን ነው። የቤተ ክርስቲያን ታሪክ ያዕቆብ በ62 ዓመተ ምሕረት አካባቢ ሰማዕት ሆኖ እንዳለፈ ያስተምሩናል።

እንግዲያው ልብ ልናደርገው የሚገባን ቀዳሚ ነገር፣ ሐዋርያን ሐዋርያ የሚያሰኘው በተለያየ ስፍራ ስብከተ ወንጌልን ድኑት ላላገኙ ሰዎች መስበኩ ወይም ቤተ ክርስቲያን መትከሉ ወይም ደግሞ ተአምራትን ማድረጉ፣ ወይም ደግሞ ቤተ ክርስቲያን መምራቱ አይደለም። ነገር ግን ሐዋርያን ሐዋርያ የሚያሰኘው ዐይነተኛ መለየው በቀጥታ ከክርስቶስ ኢየሱስ ተምሮ፣ ሞቱን ትንሣኤውንና ዕርገቱን በአካለ ሥጋ አይቶ እኔ የትንሣኤው ጌታ የዐይን እማኝ/ምስክር ነኝ ማለቱ፣ ለክሥተቱም የዐይን እማኝነት ማቅረቡ ነው። ዛሬ እኛ የእነዚህን ሐዋርያት የዐይን እማኝነት ሰምተን ያመንን እንጂ፣ የክርስቶስ ኢየሱስን ሞትና ትንሣኤ በአካለ ሥጋ ያየን ሰዎች አይደለንም። ይህ ነው እንግዲህ ሐዋርያት መሠረት ጣዮች ናቸው የሚያሰኛቸው። በዚህ ጉዳይ ላይ የሚከተሉትን የመጽሐፍ ቅዱስ ምንባባት ይመለከታል፡—

- "ይህን ኢየሱስን እግዚአብሔር አስነሣው፤ ለዚህ ነገር እኛ ሁላችን ምስክሮች ነን" (ሐዋርያት ሥራ 2፥32)።
- "የሕይወትን ራስ ገደሉት፤ እርሱን ግን እግዚአብሔር ከሙታን አስነሣው፤ ለዚህም ነገር እኛ ምስክሮች ነን" (ሐዋርያት ሥራ 3፥15)።
- "ሐዋርያት የጌታን የኢየሱስ ክርስቶስ ትንሣኤ በታላቅ ኀይል ይመሰክሩ ነበር፤ በሁሉም ላይ ታላቅ ጸጋ ነበረባቸው" (ሐዋርያት ሥራ 4፥33)።
- "እግዚአብሔር ግን ከሙታን አስነሣው፤ በሕዝብም ዘንድ ምስክሮቹ ለሆኑት ከእርሱ ጋር ከገለገላ ወደ ኢየሩሳሌም ለመጡት ብዙ ቀን ያያቸው" (ሐዋርያት ሥራ 13፥30-31)።

በአጠቃላይ "አፖስቶሎስ" የሚለው የግሪክ ቃል፣ ሥልጣንና ኅላፊነትን በሚያሳይ መልኩ ጥቅም ላይ የዋለው በኢየሱስ ክርስቶስ ለተመረጡ፣ በአካለ ሥጋ ከጌታ ጋር ለነበሩ፣ የጌታን ተአምራት ላይ፣ ስብከቱን ለሰሙ፣ በቀጥታ ከእርሱ ለተማሩ እንዲሁም ትንሣኤና ዕርገቱን ላይ ሰዎች ብቻ ነው። ሐዋርያት በይሁዳ ቦታ ማቲያስን ለመተካት በተነሡበት ወቅት እንደ መስፈርት አድርገው የተጠቀሙት እነዚህን መስፈርቶች ነው (ሐዋርያት ሥራ 1)። ሐዋርያው ጳውሎስ ሐዋርያነቱን ለተጠራጠሩ ሰዎች ሐዋርያ መሆኑን ያቀረበው ማስረጃ ይህንኑ ነው (1ቆሮንቶስ 9፥1-2፣ ገላትያ 1፥15-2፥10፣ ሐዋርያት ሥራ 1፥21-22፣ 22፥6-16፣ 26፥12-18)። ታዲያ ዛሬ እኔ ሐዋርያ ነኝ የሚሉ ወገኖች ይህን መስፈርት ማሟላት ይችላሉ? እናሟላልንስ ቢሉ የእነዚህ ሐዋርያት አስፈላጊነት እምኑ ላይ ነው። ክርስትና መሠረቱን ያጣለና ቀኖናውን የዘጋ ሃይማኖት ነውና።

ሆዶሉ—በርካታ ሰዎች ሐዋርያው ጳውሎስ ኢየሱስ ክርስቶስን ያየው በራእይ እንጂ በአካለ ሥጋ አይደለም ስለዚህም ክርስቶስ ኢየሱስን በአካለ ሥጋ ማየት የሐዋርያነት መስፈርት አይደለም ይላሉ ይህን ጉዳይ አንተ እንዴት ትመለከተዋለህ?

ወንድም ተስፋይ፡—በእናንተው መጽሔት አንዳንድ መጋብያን ሐዋርያው ጳውሎስ ክርስቶስ ኢየሱስን ያየው በአካለ ሥጋ ሳይሆን በራእይ ነው የሚል አስተዋየት እንደ ሰጡ አንብቢያለሁ። ነገር ግን ወደዚህ ድምዳሜ ያደረሳቸውን ምክንያት በሚያሳምን መልኩ ያስቀመጡ አይመስለኝም። እንደምታውቀው በገላትያና በአንዳንድ ስፍራ የነበሩ ሰዎች የጳውሎስን ሐዋርያነት ተጠራጥረው ነበር (ገላትያ 1፥1፣ 1፥15-2፥10)። እርሱ ለዚህ ጥርጥራቸው የሰጠው ምላሽ አንደኛ የሐዋርያነትን መስፈርት እንደሚያሟላ መስፈርቱን በመጥቀስ ሐዋርያነቱን የተከላከለ ሲሆን በሁለተኛነት ያቀረበው ማስረጃ ደግሞ የአገልግሎቱን ፍሬ ነው (1ቆሮንቶስ 9፥2-18)። ከመስፈርቶቹ ውስጥ ሌሎች ሐዋርያት ክርስቶስ ኢየሱስን በአካለ ሥጋ እንዳይት ሁሉ (ሐዋርያት ሥራ 1፥21-22)፣ ሐዋርያው ጳውሎስም ክርስቶስን በአካለ ሥጋ አይቶታል (ሐዋርያት ሥራ 9፥1-9፣ 22፥6-16፣ 26፥12-18)። ሐናንያ ሳይጸልይለት በፊት ክርስቶስ ኢየሱስን በማየቱ ዐይኑ መታወሩ እይታው ራእይ እንዳልሆነ አመላካች ነው (እነዚህን ክፍሎች በማንጸጸር ይመልከቱ ሐዋርያት ሥራ 9፥1-9፣ 22፥6-16፣ 26፥12-18)። በራእይ አይቶ ሥጋዊ ዐይኔ ታወረ እንዴት ይላል? ሐዋርያው ጳውሎስ፣ "ሐዋርያስ አይደለሁምን? ጌታችንን ኢየሱስን አሳየሁትምን?" (1ቆሮንቶስ 9፥1) በሚለው አነጋገሩ ውስጥ "አሳየሁትምን?" የሚለው ቃል (ግሪክ "ጂቦሬካ") አብዛኛውን ጊዜ በሐዲስ ኪዳን በተለይም ደግሞ በጳውሎስ ጽሑፎች ውስጥ፣ ራእይን ለማየት ሳይሆን በአካለ ሥጋ አንድን ቀኑስ

ከመመልከት ጋር ነው ተያይዞ የቀረበው። በየዘመኑ በነበሩ ምሁራንም ሆነ በቤተ ክርስቲያን የሚታመነው ሐዋርያው ጳውሎስ ጌታን በአካለ ሥጋ እንደየ ነው።

ሆዶሴ—የነገረ መለኮት ምሁራን ዘንድ በስፋት ተቀባይነት ያለው አመለካከት ዛሬ ሐዋርያት አሉ የሚለው አመለካከት ነው ወይስ የሉም የሚለው?

ወንድም ተስፋዬ—ምሁራን የሚለው ቃል ጻር ድንበሩ ካልታወቀ መልሱን መመለስ አስቸጋሪ ይመስለኛል፤ ቢመለስ እንኳ ምላሹ አወዛጋቢ ይሆናል። እኔ "የነገረ መለኮት ምሁራን" የሚለውን ቃል የምጠቀመው፡— (1) በነገረ መለኮት ትምህርት ቢያንስ የማስትሬት ድግሪያቸውን ዕውቅና ካለው ዩኒቨርሲቲ ወይም የነገረ መለኮት ትምህርት ቤት ያገኙ፤ (2) በነገረ መለኮት ዙሪያ የመማሪያ መጻሕፍትን የጻፉ፤ (3) የነገረ መለኮት ምሁራን፤ ምሁርነታቸውን የሚቀበሉላቸው ሰዎች ናቸው። ሁለተኛውና ሦስተኛው መስፈርት ያስፈለገበት ምክንያት በነገረ መለኮት የማስትሬት ወይም የዶክትሬት ድግሪ ሳይኖራቸው ምሁር በሚለው ጉራ የሚፈረጁ ሰዎች በተለይ በውጪው ዓለም ስላሉ ነው። እኔ ባቀረብሁት መስፈርት የምንስማማ ከሆነ፤ እኔ እስከማውቀው ድረስ ዛሬ ሐዋርያት አሉ፤ "ሐዋርያ" የሚለው ቃል በቅጽልነት ሐዋርያው ጳውሎስ እንደምንለው "ሐዋርያው እከሌ" የሚባሉ ሐዋርያት አሉ የሚል ምሁር አላውቅም። እኔን ነገረ መለኮት ካስተማሩኝ ምሁራን መካከል፤ ዛሬ ሐዋርያት አሉ የሚል እምነት ያለው ምሁር የለም—ቢያንስ እኔ አላውቅም። እንዲያውም እኔ የማውቃቸው የነገረ መለኮት ምሁራን፤ "ዛሬ ሐዋርያት አሉ" የሚለውን ትምህርት ወደ ቤተ ክርስቲያን ሾልኮ እንደ ገባ ኑፋቄ የሚመለከቱ ናቸው። ለምሳሌ በአሁኑ ጊዜ በኢትዮጵያ የነገረ መለኮት ድኅረ ምረቃ ትምህርት ቤት የሚያስተምሩት ዶክተር ኖርላንደር፤ "ዛሬ ሐዋርያት የሉም" በማለት አጥብቀው ይከራከራሉ። ከኬንብሪጅ ዩኒቨርሲቲ፤ ከፋለር ነገረ መለኮት ትምህርት ቤት፤ ከኪንግስ ኮሌጅ፤ ከባዮላ ዩኒቨርሲቲ፤ ከዳላስ ከንጋዶን ኮንዌል የነገረ መለኮት ትምህርት ቤት ወዘተ ከሚባሉ ስመ ጥር የዓለማችን የነገረ መለኮት ትምህርት ቤቶች የተመረቁ ስመ ጥር ነገረ መለኮታውያን በኢትዮጵያ ውስጥ ጌታን ያገለግላሉ። አንዳቸውም ግን ሐዋርያ የሚለው ስም በማዕረግ ስምነት ሊሰጠው የሚገባ ሐዋርያ አለ የሚል እምነት የላቸውም። ቃለ መጠይቅ ልታደርግላቸው ትችላላህ።

ሆዶሴ—"የሐዋርያት የሃይማኖት መግለጫ" በመባል የሚታወቀው አንቀጽ ሃይማኖት "በአንዲት የሐዋርያት ቤተ ክርስቲያን... አምናለሁ" እንዲሁም "ቤተ ክርስቲያን ሐዋርያዊት ነች" ይባላል ይህ ጉዳይ ቤተ ክርስቲያን በሐዋርያት እንደምትመራ የሚያመለክት አይደለምን?

ወንድም ተስፋዬ—ጥሩ ጥያቄ ነው። ሐዋርያት የሃይማኖት መግለጫ ላይ፤ የኢትዮጵያ መካነ ኢየሱስ ቤተ ክርስቲያን "በአንዲት ሐዋርያት ቤተ ክርስቲያን...አምናለሁ" ስትል የተረጎመችው ቃል ግሪኩ፤ ላቲኑና እንግሊዝኛው ቅጅ "በአንዲት ዓለም ዐቀፋዊት በሆነች ሐዋርያዊት ቤተ ክርስቲያን...አምናለሁ" ነው የሚለው። በሮማዊ ካቶሊካዊት ቤተ ክርስቲያን ቤተ ክርስቲያን ሐዋርያዊት ነች ሲባል በመንበረ ጴጥሮስ ላይ የተቀመጠ ሐዋርያ ቤተ ክርስቲያኒቱን ያስተዳድራል ለማለት ተፈልጎ ነው። በወንጌላውያን አብያተ ክርስቲያናት ግን "ሐዋርያነት የሥልጣን ሽግግር" (Apostolic Succession) የሚለውን ትምህርት ስለማይቀበሉ ቤተ ክርስቲያን ሐዋርያዊት ነች የሚለውን ቃል የሚተረጎሙት ከአምላክ የተሰጠ ተልእኮ እንዳላትና የተላከች እንደ ሆነች ለማመልከት ነው። ቤተ ክርስቲያን በምድር ላይ የእግዚአብሔር እንደራሴ ነችና።

ሆዶሴ— በኤፌሶን 4÷11 ላይ ሐዋርያው ጳውሎስ ከሌሎች አራት አገልግሎት ጸጋዎች ጋር ሐዋርያነትን ለቤተ ክርስቲያን ሰጠ ይላል። "የተቀሩት አራቱ ስጦታዎች ዛሬም አሉ ሐዋርያነት ግን የለም" ማለት እንዴት ይቻላል?

ወንድም ተስፋዬ—ይህም ጥሩ ጥያቄ ነው። በክፍሉ ሐዋርያት የሚለው ቃል የክርስቶስን ሐዋርያት እንደሚያሳይ ሁሉ ነቢያት የሚለው ቃል የብሉይ ኪዳን ነቢያትን የሚያመለክት ነው። "ዛሬ ነቢያት አሉን?" የሚል ጥያቄ ብትጠይቀኝ መልሴ "እንዴታ" የሚል ነው። ለመኖራቸው ማረጋገጫነት ግን የምጠቅሰለሁ ክፍል ኤፌሶን 4÷11ን አይደለም። ምክንያቱም በዚህ ክፍል ነቢያት የተባሉት የብሉይ ኪዳን ነቢያትን የሚያሳይ ነውና። ልክ እንደዚሁ ሁሉ በዚህ ክፍል ሐዋርያ የሚለውም ቃል በየዘመናቱ ለቤተ ክርስቲያን የሚሰጡ ሐዋርያትን ለማመልከት ጥቅም ላይ የዋለ ሳይሆን፤ የክርስቶስን ሐዋርያት

የሚያመለክት ነው። በመሠረቱ እነዚህ ሐዋርያት መሠረትን እስከ ጣሉ ድረስ ሐዲስ ኪዳንን የአስተምህሮዋ ማዕከል ላደረገች ቤተ ክርስቲያን ሁሉ ሐዋርያት ናቸው። ዛሬም የእነርሱን ምስክርነት አምነን ጌታን እንደ ግል አዳኞችን የተቀበልን ሰዎች ብቻ ሳንሆን አስተምህሮአችንና ሥነ ምግባራችንንም የምንቀርጸው እነርሱ ትተውልን ከሄዱት መጻሕፍት ነው። ይህ እነዚህ ሰዎች ዛሬም የእውነተኛ ክርስቲያኖችና ቤተ ክርስቲያን ሐዋርያት መሆናቸውን የሚያሳይ ነው።

ሆዶሱ—ባለፈው ዕትም የመጽሐታችን እንግዳ አድርገን ያቀረብናቸው "ሐዋርያው ዘላለም" "እግዚአብሔር በትንቢታዊ ድምፅ ለራሴ ሐዋርያው እንደሆንሁ ተናገረኝ" እንዲሁም ከዩጋንዳ የመጣ ታዋቂ ሰባኪ ሐዋርያ መሆኔን አጸናልኝ ብለውናል። አንተ በዚህ ጉዳይ ምን ትላለህ?

ወንድም ተስፋዬ፡—ከውጪ አገር የመጡ ሰዎች አይሁኑ እንጂ፣ እኔም የሐዋርያነት ቅባት እንደ ተሰጠኝ በርካታ ወንድሞች ነግረውኛል። ሁሉንም፣ "የሚናገሩትን አያውቁምና ይቅር በላቸው" ከማለት የላፈ እርምጃ አልወሰድሁም። እግዚአብሔር ከቃሉ ጋር የሚቃረን አምላክ አይደለምና። እስካሁን "ወንድም" ተስፋዬ ሮበሌ ነኝ እንዲሁ እንደ ሆንሁም እቀጥላለሁ። ባይሆን "ወንጌላዊ ብባል" እመርጣለሁ። ለሦስት ዓመት በኮልፌ ቃለ ሕይወት ቤተ ክርስቲያን በወንጌላዊነት አገልግያለሁና። "ሐዋርያነትን በትንቢት ተቀብያለሁ" ለሚሉ ወንድሞች (ዘመነ ግርጌግ ላይ ስላለን ምናልባት ነገ እንቶችም ሐዋርያ ነን ይሉ ይሆናል) ከግለሰቦች ምክር ቅዱሳት መጻሕፍት ትልቅ ቦታ አላቸውና በጉዳዩ ላይ ቃለ እግዚአብሔር ምን ይላል የሚለው ጉዳይ በጥሞና ቢመረመር መልካም ነው የሚል አስተያየት አለኝ። እንደ ጌታ ባሮች ለስም ወይም ለማዕረግ ሳይሆን ለክብሩ መኖር ቀዳማይ ዐላማችን መሆን አለበት።

ሆዶሱ—በርእሰ ጉዳዩ ላይ ያለህን አቋም ቃለ እግዚአብሔርን መሠረት አድርገህ ስላጋራሽን እግዚአብሔር ይባርክህ። በተለያዩ ርእሰ ጉዳዮችም ላይ የአንባብያንን ጥያቄ ይዘን ስለምንመጣ ትብብርህ እንደማይለየን እርግጠኞች ነን።

ወንድም ተስፋዬ፡—"ወንጌላዊ" እንደመሆኔ መጠን ወንጌልን የምናገርበት ዕድል ስለሰጣችሁኝ ጌታ ይባርካችሁ። ለሁሉም እግዜር ያክብርልኝ ዕድሜና ጤና ይስጥልኝ።